

(CD-87) ૧ -હે પ્રભુ ! હું તને શું કહું ?

હે પ્રભુ ! હું તને શું કહું ? હૈયું ન રહેતું હાથ,  
ઘેટાં ને વણ સમજણે, ચરાવે અજ ગોવાળ.

આગળ જ્ઞાની લખી ગયાં, આત્મ - અનુભવ શાસ્ત્ર,  
'અધ્યાસી' આરાધના, વિરાધના થઈ માત્ર.

આજ્ઞા તો પાળી નહીં, સમજ્યાં નહીં શુભાર્થ,  
દુકાન કાઢી જ્ઞાનની, અમૃત ઢળ્યું કુપાત્ર.

અતિ કઠીન છે ગુરુ - વચન કઠીન સત્સંગ મર્મ,  
શ્રુત - જ્ઞાન દુર્લભ અતિ, મળે જો હોય સુકર્મ.

કોટી વર્ષનું પરિભ્રમણ, સુકર્મ ઊદયે શમાય,  
ઊત્કટ ઝંખન આત્મનું, 'શુદ્ધાત્મા'થી પમાય.

મળ્યાં મને જ્યાં સદગુરુ તીરથધામ મુજ ત્યાં,  
કરું અર્પણ દેહાત્મનું, શુદ્ધ દ્રષ્ટિ મળી જ્યાં.

આત્મ અનુભવ વીણ કદી, આત્મ - સિદ્ધિ નવ થાય,  
સદગુરુ ચરણની રજ મહીં, મોક્ષજ અનુભવાય.

મહાત્મ્ય દર્શન, અનંતા - નંત, સદગુરુ સુ-ચરણ રજ,  
લઘુત્તમ ભાવ અનુભવું, શીશ ઝુકાવ્યું ત્યાં જ.

મસ્તક પર જ્યાં રજ ચઢી, ભાળ્યો પ્રગટ પ્રકાશ,  
ચંદ્રને નિજ - સ્વરૂપ ધરે, એવો સૂર્ય પ્રતાપ.

સંસારે અગ્નિ ઠારે, શીતળ સઘળાં તાપ,  
શુદ્ધ ભાવ સ્મરણ કરો, જપ શું અ-જપાજાપ.

